

न्यायालय संभागीय आयुक्त, जयपुर।

अपील संख्या:—जीसीएमएस नम्बर 2025/1562

01. गोकुल सिंह पुत्र रघुनाथ सिंह, जाति राजपूत, निवासी ग्राम रोजदा, तहसील जालसू जिला जयपुर।

—अपीलान्ट

बनाम

01. गोपाल पुत्र प्रभात,
02. राजेश पुत्र मुक्तिलाल,
03. रामभजन पुत्र प्रभात,
04. लाली देवी पत्नी मुक्तिलाल,
05. सागर पुत्र प्रभात, समस्त जाति धानका, निवासी ग्राम रोजदा तहसील जालसू जिला जयपुर।

—रेस्पोडेन्ट्स

06. गोपाल सिंह पुत्र रघुनाथ सिंह,
07. ज्ञानसिंह पुत्र रघुनाथ सिंह,
08. जयसिंह पुत्र सवाई सिंह,
09. जसवंत सिंह पुत्र रघुनाथ सिंह,
10. बजरंग सिंह पुत्र रघुनाथ सिंह,
11. भवानी सिंह पुत्र रघुनाथ सिंह,
12. मानसिंह पुत्र सवाई सिंह,
13. सुमेर सिंह पुत्र सवाई सिंह,
14. हनुमत सिंह पुत्र श्री रघुनाथ सिंह, समस्त जाति राजपूत निवासी ग्राम रोजदा तहसील जालसू जयपुर।
15. राजस्थान सरकार जरिये तहसीलदहार, तहसील जालसू जिला जयपुर।

—तरतीबी रेस्पोडेन्ट्स

उपस्थिति:—

1. श्री बनवारी लाल शर्मा, एडवोकेट अपीलार्थी की ओर से
2. श्री उत्तम कुमार, रेस्पोडेन्ट संख्या 1 लगायत 5 की ओर से

दिनांक: 11.02.2026

निर्णय

अपीलार्थीगण द्वारा यह दोनों अपीलें अधीनस्थ न्यायालय उपखण्ड अधिकारी, रामपुरा डाबडी जिला जयपुर द्वारा पारित अपीलाधीन निर्णय दिनांक 14.07.2025 (प्रकरण संख्या 40/2025) से असंतुष्ट होकर भू राजस्व अधिनियम 1996 की धारा 75 की तहत प्रस्तुत की गई।

अधिवक्ता अपीलान्ट ने कथन किया है कि अधीनस्थ न्यायालय के समक्ष मुख्य 10 अपीलार्थीगण थे लेकिन एक भी अपीलार्थीगण की अधीनस्थ न्यायालय के समक्ष सम्यक् तामिल नहीं की गई तथा जो तथाकथित रजिस्टर्ड डाक अधीनस्थ न्यायालय के समक्ष पेश कर एक तरफा कार्यवाही कर जो आदेश पारित किया है, वह पत्रावली पर उपलब्ध साक्ष्य, तथ्यों कानून एवं विधि के सुस्थापित सिद्धान्तों के विपरीत कतई गलत होने एवं साथ ही प्राकृतिक न्याय के सिद्धान्तों के विपरीत होने के कारण प्रथम दृष्टया ही अपास्त किये जाने योग्य है। उन्होने आगे कथन किया है कि अधीनस्थ न्यायालय की पत्रावली प्रारम्भतः देखने मात्र से यह प्रतीत होता है कि तामिल पोशिदा रूप से की गई है क्योंकि किसी भी पक्षकार द्वारा न्यायालय में

P.T.O.

उपस्थित नहीं होने का तात्पर्य यह है कि पक्षकारान को समुचित सूचना प्राप्त नहीं हुई है। इसलिये अपीलाधीन आदेश निरस्तनीय है।

अधिवक्ता अपीलार्थी ने कथन किया है कि विधि अनुसार पत्थरगढ़ी की कार्यवही में कब्जे का बड़ा महत्व है जिस व्यक्ति का उसकी खातेदारी भूमि पर कब्जा नहीं है, उसके द्वारा उस भूमि के सम्बन्ध में सीमाओं के सम्बन्ध में विवाद उत्पन्न करना व पत्थरगढ़ी करवाना कतई कानूनन संभव नहीं होता। पत्थरगढ़ी की आड़ में लम्बे समय से काबिज व्यक्ति से कब्जा प्राप्त करना कानूनन संभव नहीं है, अपितु उसे कब्जा प्राप्ति का दावा प्रस्तुत करके ही कानूनन कब्जा प्राप्त करना होता है। उक्त प्रकरण में पत्थरगढ़ी आवेदक का वादगस्त भूमियों पर कभी कोई कब्जा नहीं रहा है तथा पत्थरगढ़ी आवेदक बिना कोई कब्जा प्राप्ति का दावा किये ही पत्थरगढ़ी की आड़ में अपीलार्थीगण काबिज से कब्जा लेने की फिराक में है। उसके बावजूद अधीनस्थ न्यायालय ने बिना पत्रावली का अवलोकन किये ही पत्रावली पर उपलब्ध साक्ष्यों व कानून के विपरीत जाते हुए अपीलाधीन निर्णय पारित कर गंभीर कानूनी त्रुटि कारित की है। उन्होंने आगे कथन किया है कि विधि का यह सुस्थापित सिद्धान्त है कि पत्थरगढ़ी की समरी प्रक्रिया के आधार पर किसी भी कब्जेधारी को बेदखल नहीं किया जा सकता है। इस प्रकार विधि का यह भी सुस्थापित सिद्धान्त है कि किसी व्यक्ति को उसके कब्जेशुदा सम्पत्ति से विधिक प्रक्रिया अपनाये बिना बेदखल नहीं किया जा सकता है अपितु उसके विरुद्ध सम्बन्धित व्यक्ति को न्यायालय में कब्जे प्राप्ति का दावा कर चाराजोही करनी होती है।

अधिवक्ता अपीलार्थी ने कथन किया है कि अपीलान्त कृषि भूमि पर निर्बाध रूप से काबिज होकर काश्त कर रहा है। जिसको हैरान व परेशान करने की नियत से उक्त आवेदन प्रस्तुत किया गया जिसका एक मात्र उद्देश्य अपीलान्त को उसके कब्जे से बेदखल करने का है। इसलिये भी अपीलाधीन आदेश विधिक प्रक्रिया अपनाये बिना एवं अपीलान्त की प्रोपर तामिल करवाये बिना व बिना साक्ष्य समर्थन एवं सुनवाई का अवसर प्रदत्त किये ही अपीलाधीन आदेश पारित किया गया है, जो निरस्तनीय है।

अधिवक्ता रेस्पोडेन्ट संख्या 1 लगायत 5 ने कथन किया है कि राजस्व ग्राम रोजदा तहसील जालसू जिला जयपुर में स्थित खसरा नम्बर 560 रकबा 0.0600 हैक्टर, खसरा नम्बर 561 रकबा 0.0400 हैक्टर के रेस्पोडेन्ट संख्या 1 लगायत 5 रिकार्डेड खातेदार काश्तकार है तथा रेस्पोडेन्ट संख्या 1 लगायत 5 द्वारा अपनी खातेदारी एवं कब्जे काश्त की उक्त भूमि की सीमाज्ञान हेतु तहसीलदार के समक्ष आवेदन किये जाने पर रेस्पोडेन्ट संख्या 1 लगायत 5 की उक्त आराजी का सीमाज्ञान दिनांक 17.06.2025 को तहसीलदार जालसू के आदेश क्रमांक 2025/17347/12 की पालना में पटवारी हल्का रोजदा द्वारा उभयपक्षों की उपस्थिति में किया जा चुका है। तत्पश्चात् रेस्पोडेन्ट संख्या 1 लगायत 5 द्वारा अपनी आराजी की सुरक्षा एवं फसल की आवारा पशुओं से सुरक्षा हेतु पत्थरगढ़ी हेतु अधीनस्थ न्यायालय के समक्ष प्रार्थना पत्र प्रस्तुत किया गया था जिस पर अधीनस्थ न्यायालय द्वारा विधिक प्रक्रिया अपनाकर बाद परीक्षण अपीलाधीन आदेश दिनांक 14.07.2025 पारित किया गया है जिसमें किसी प्रकार की कानूनी गलती नहीं की गई है। अतः अपीलार्थी की अपील खारिज योग्य होने से खारिज फरमाई जावें।

हमने अधिवक्ता उभयपक्ष की बहस पर मनन किया तथा पत्रावली का अवलोकन किया। जिससे विदित होता है कि अधीनस्थ न्यायालय के समक्ष रेस्पोडेन्ट संख्या 1 लगायत 5 द्वारा प्रस्तुत प्रार्थना पत्र धारा 111 व 128 अपीलार्थी एवं अन्य को पक्षकार बनाते हुए प्रस्तुत किया गया। तत्पश्चात् अधीनस्थ न्यायालय द्वारा अपीलार्थी एवं अन्य पक्षकारों रजिस्टर्ड नोटिस

(3)

जारी किये गये किन्तु उक्त नोटिस की सम्यक तामिल रिपोर्ट अधीनस्थ न्यायालय की पत्रावली पर मौजूद नहीं है उसके बावजूद अधीनस्थ न्यायालय द्वारा अपीलार्थी एवं अन्य पक्षकारान की तामिल पूर्ण मानते हुए एकपक्षीय अपीलाधीन आदेश दिनांक 14.07.2025 पारित किया गया है।

भू राजस्व अधिनियम 1956 की धारा 111 में प्रावधित है कि "In case of any dispute concerning any boundaries the Land Records Officer shall decide such dispute, so far as possible, on the basis of the existing survey maps and where this is not possible or such maps are not available, on the basis of actual possession.

इसी प्रकार धारा 128 में प्रावधित है कि "All disputes concerning boundaries shall be decided by th Land Records Officer in the manner laid down in section 111.

अधीनस्थ न्यायालय के संलग्न तहसीलदार की रिपोर्ट दिनांक 04.07.2025 से स्पष्ट जाहिर है कि अपीलार्थीगण एवं रेस्पोडेन्ट संख्या 1 की आराजी की सीमाएँ आपस में लगती हुई हैं एवं पक्षकारान के मध्य मुख्य रूप से विवाद सीमाओं को लेकर ही है। ऐसी स्थिति में भू राजस्व अधिनियम 1956 की धारा 128, 111 में प्रावधित प्रावधानों के अनुसरण में प्रकरण अधीनस्थ न्यायालय को रिमाण्ड किया जाना न्यायोचित प्रतीत होता है।

अतः उपरोक्त विवेचन के आधार पर अपीलार्थीगण की अपील स्वीकार की जाती है तथा अधीनस्थ न्यायालय उपखण्ड अधिकारी, रामपुरा डाबडी जिला जयपुर द्वारा पारित अपीलाधीन आदेश 14.07.2025 को निरस्त किया जाता है एवं प्रकरण उपखण्ड अधिकारी रामपुरा डाबडी जिला जयपुर को इस निर्देश के साथ प्रतिप्रेषित किया जाता है कि प्रकरण में उभयपक्ष को सुनवाई का अवसर दिया जाकर भू राजस्व अधिनियम 1956 की धारा 128, 111 में प्रावधित प्रावधानों के अनुसार नियमानुसार रेस्पोडेन्ट संख्या 1 की समस्त सीमाओं की पत्थरगढी की कार्यवाही कराई जावें तथा अपीलार्थी के चाहे जाने एवं नियमानुसार आवेदन करने पर अपीलार्थी की भूमि की भी सीमाज्ञान/पत्थरगढी की कार्यवाही कराई जावें। अधिवक्ता उभयपक्ष दिनांक 25.02.2026 को अधीनस्थ न्यायालय उपखण्ड अधिकारी रामपुरा डाबडी जिला जयपुर के समक्ष उपस्थित हों।

(पूनम)

संभागीय आयुक्त,
जयपुर।

निर्णय आज दिनांक 11.02.2026 को खुले न्यायालय में सुनाया गया।

संभागीय आयुक्त,
जयपुर।